

ISSN-0207-4710

# GÖYƏRÇİN



## KÜLƏKLİ NƏĞMƏLƏR

### OĞRU KÜLƏK

Dondurma almaq üçün  
Həyətə yüyürdüm mən.  
Birdən külək pulumu  
Alıb qaçdı əlimdən.

Aşib getdi o yana  
Dırınaraq hasara.  
O, pulumu əlimdən  
Qapıb qaçdı bazara...

Məni peşman elədi,  
Güllə dəysin gözünə!  
Bilmirəm bir manata  
Nə alacaq özünə?

### RƏSSAM KÜLƏK

Günəş çıxır təzəcə,  
Hər şüa qızıl oxdu.  
Yer üzündə dənizdən  
Gözəl bir tablo yoxdu.

Əsrarəngiz lövhələr  
Hər an, hər an dəyişir.  
Balıqçı qayıqları  
Dalğalarla döyüşür.

Ulu Tanrı min rənglə  
Bəzəyibdir cahanı.  
Küləyin fırçasından  
Qüdrətli fırça hanı?

## KÜLƏKLƏR ARASINDA

Gah Xəzriyə tuş gəlir,  
Gah da ki Giləvara.  
Küləklər arasında  
Qalıbdır gül avara...

### XƏZRİ VƏ GİLƏVAR

– Xəzri, Giləvar nədir, –  
Söylə görüm, ay Mələk?  
–Xəzri soyuq küləkdi,  
Giləvar isti külək.

–İndisə sualıma  
Sən cavab ver, ay Bəsti.  
Nə üçün Xəzri soyuq,  
Giləvar olur isti?

– Yel əsəndə elə bil  
Həyat gəlir, can gəlir.  
Giləvar isti yerdən,  
Xəzri şimaldan gəlir!

## KÜLƏK VƏ DALĞA

Külək əsir, yellənən  
Dəniz necə gözəldir!  
Külək memardı sanki,  
Sudan dalğa düzəldir...

### KÜLƏYİN İNTİQAMI

Adamlar çıxıb gedib,  
Sahildə zibil qalıb. –  
Dəniz yaman hirsənib,  
Üzünü bulud alıb...

Hey kükrəyir, çırpınır,  
Külək haray qoparır –  
Zibili adamların  
Arxasınca aparır...

Külək çatıb şəhərə,  
Dönüm onun gözünə!  
Yerə zibil atanın  
Zibil çırpır üzünə!

### ÇOBAN KÜLƏK

Buludlar sürü-sürü,  
Buludlar qatar-qatar.  
Dəli külək onları  
Öz qabağına qatar.

Qaranlığa sancılar  
Qızıl-qızıl fişənglər.  
Yol göstərir elə bil  
Şümşürüklər – şimşəklər!

Çoban külək hirslidi,  
Od çıxır nəfəsindən.  
Az qalır qulaq bata  
Harayından, səsindən.

O, bəhanə axtarır  
Çomağını çaxmağa.  
Buludları gətirir  
Kəndimizdə sağmağa...